

மதத்தை வைத்து இங்கு அரசியல் செய்ய முடியாது!

தமிழ்நாட்டு மக்கள், ஒருபோதும் ஏமாற மாட்டார்கள்!

இராமநாதபுரத்தில் ‘உரிமைகளை மீட்க ஸ்டாலினின் குரல்’ பரப்புரைப் பொதுக்கூட்டத்தில் அமைச்சர் உதயநிதி ஸ்டாலின் சூளுரை!

இராமநாதபுரம், பிப்.20-

இராமநாதபுரத்தில் ‘உரிமைகளை மீட்க ஸ்டாலினின் குரல்’ பரப்புரை பொதுக்கூட்டம் நடைபெற்றது.

லட்சக்கணக்கான மக்கள் திரண்டிருந்த இந்த பரப்புரைப் பொதுக்கூட்டத்தில் தி.மு.க இளைஞர் அணிச் செயலாளரும் இளைஞர் நலன், விளையாட்டு மற்றும் சிறப்பு செயலாக்கத்துறை அமைச்சருமான உதய நிதி ஸ்டாலின் எழுச்சி உரையாற்றினார்.

அப்போது அவர், “தமிழ்நாடு மத நல்லிணக்க யூரி. மதத்தை வைத்து இங்கு அரசியல் செய்ய முடியாது. தமிழ்நாட்டு மக்கள், அதற்கு ஒருபோதும் ஏமாற மாட்டார்கள்” என்று சூளுரைத்தார்.

இக்கூட்டத்தில் அமைச்சர் உதயநிதி ஸ்டாலின் அவர்கள் ஆற்றிய உரை வருமாறு:-

நேற்று முன்தினம் மாலையில் தொடங்கிய நிகழ்ச்சிகள், சிவகங்கை சென்று கழகக் கொடியை இரண்டு இடங்களில் ஏற்றிவிட்டு, இன்று காலை சிவகங்கையில் கழகத்தின் மூத்த முன்னோடிகளுக்கு, பொற்குழியை வழங்கிவிட்டு, அதன் பிறகு, இங்கு வந்து ராமநாதபுரத்தில் இளைஞர் அணியின் சார்பாக, கலைஞர் நூற்றாண்டு நூலகத்தைத் திறந்து வைத்துவிட்டு, பிறகு ராமநாதபுரத்தில் கழகத்தின் மூத்த முன்னோடிகள் 1,550 பேருக்கு பொற்குழிகளை வழங்கிவிட்டு இன்று இந்தப் பிரச்சாரக் கூட்டத்திற்கு உங்களை எல்லாம் சந்திக்க வந்திருக்கின்றேன். இது மறக்க முடியாத நாள்.

மூன்று நாட்கள் 40 தொகுதிகளிலும்

பிரச்சாரக் கூட்டங்கள்!

நேற்று, இன்று, நாளை மூன்று நாட்களும் நம் தலைவரின் குரலாக ‘உரிமை மீட்கின்ற பிரச்சாரக் கூட்டத்தை’ நடத்த மூன்று நாட்கள் தலைவர் உத்தரவிட்டிருக்கிறார்கள் தமிழ்நாட்டில் இருக்கக்கூடிய 39 தொகுதிகளிலும் பான்டிச்சேரியுடன் 40 தொகுதிகளிலும் இந்தப் பிரச்சாரக் கூட்டங்கள் மூன்று நாட்கள் நடக்க இருக்கின்றன.

நேற்று சில நாடாளுமன்றத் தொகுதிகளில் பிரச்சாரக் கூட்டத்தை ஆரம்பித்து விட்டோம். ஆனால், இன்றைக்கு ராமநாதபுரம் நாடாளுமன்றத் தொகுதியில் என்னுடைய பிரச்சாரக் கூட்டத்தை ஆரம்பிக்கின்றேன்.

இன்று காலை சிவகங்கையில் பல நிகழ்ச்சிகளில் கலந்து கொண்டிருக்கிறேன். பல சட்டமன்ற தொகுதிகளுக்கும் சென்று வந்து விட்டேன். செல்கின்ற வழியொங்கும் மக்கள் மிகுந்த எழுச்சியுடனும் அன்புடனும் வர வேற்கிறார்கள். அந்த எழுச்சியைப் பார்க்கும் பொழுது நிச்சயம் ஒன்று தெரிகின்றது.

கண்டிப்பாக இந்த முறை ராமநாதபுரம் மாவட்டம் நாடாளுமன்றத் தேர்தலில் உதயகூரியனின் வெற்றி உறுதி செய்யப்பட்டுள்ளது. நம் பிரச்சாரக் கூட்டத்திற்குப் பெயர், “உரிமைகளை மீட்க ஸ்டாலினின் குரல்”.

சேலத்தில் இளைஞர் அணி மாநாட்டை நாம் நடத்தினோம். சென்ற மாதம் 21ஆம் தேதி இன்றைக்கு உங்களின் மாவட்டக் கழகச் செயலாளர் ராமநாதபுரத்தில் ஒரு மாநாட்டை நடத்திக் கொண்டிருக்கிறார். அந்த அளவிற்கு சிறப்பாக இன்னும் சொல்ல போனால், ராமநாதபுரத்தில் நான் பேசப்போகிறேன் என்று மூன்று நாட்களுக்கு முன்பு தான் முடிவானது. மூன்றே நாட்களில் எவ்வளவு பெரிய எழுச்சியான கூட்டத்தைக் கூட்டி இருக்கிறார். இவ்வளவு ஏற்பாடுகளைச் செய்து இருக்கிறார் என்றால், உங்கள் அனைவரின் சார்பாக நம் மாவட்டக் கழகச் செயலாளர் அவர்களுக்கு என்னுடைய வாழ்த்துகளைத் தெரிவித்துக் கொள்கின்றேன்.

மாவட்ட மாநாடு போல கூட்டம் நடந்து கொண்டிருக்கிறது!

இங்கு மட்டுமல்ல, நேற்று ஒரு பத்துத் தொகுதிகளில் நம் கழகத்தின் மூத்த தலைவர்கள் எல்லாம் பங்கேற்றார்கள். ஒவ்வொரு கூட்டமும் ஒரு மாவட்ட மாநாடு போல நடந்து கொண்டிருக்கிறது. இதிலிருந்து என்ன தெரிகிறது, சென்ற முறை நாம் பெற்ற வெற்றியை



விட 39 தொகுதியில் வெற்றி பெற்றோம். ஒன்றே ஒன்றில் மட்டும் வெற்றி வாய்ப்பை இழந்தோம். இந்த முறை 40 க்கு 40 திராவிட முன்னேற்றக் கழகக் கூட்டணி வெல்லப் போவது உறுதி.

இளைஞர் அணி மாநாட்டிற்கு உங்களின் மாவட்டத்திலிருந்து பல்லாயிரக்கணக்கான இளைஞர்கள் வந்திருந்தார்கள். மாநாட்டில் கிட்டத்தட்ட 7 லட்சம் இளைஞர்கள் கலந்து கொண்டார்கள் என்று புள்ளிவிவரக் கணக்குச் சொல்கிறது இரண்டு லட்சம் பேர் மாநாட்டின் திடீனுக்குள்ளேயே வர முடியவில்லை. அந்த அளவிற்குப் போக்குவரத்து நெரிசல். இந்த நேரத்தில் இளைஞர் அணிச் செயலாளராக நன்றி தெரிவித்துக் கொள்கிறேன்.

நீங்கள் எல்லாம் வந்துதான் அந்த மாநாட்டை ஒரு வெற்றி மாநாடாக மாற்றிக் காட்டி இருக்கிறீர்கள். இளைஞர் அணி மாநாடு 100 சதவிகித வெற்றி என்று நாம் சொல்கிறோம். அது 100 சதவிகித வெற்றியா? கிடையாது. ஒப்புக்கொள்ள மாட்டேன். 50 சதவிகித வெற்றிதான் நாம் பெற்றிருக்கிறோம். பாதி கிணற்றைத்தான் நாம் தாண்டி இருக்கிறோம்.

அனைத்து தொகுதிகளிலும் வெற்றி பெற்றால்தான், 100 சதவிகித வெற்றி.

எப்போது 100% வெற்றியாகும்? நாடாளுமன்றத் தேர்தலில் அனைத்து தொகுதிகளிலும் நாம் வெற்றி பெற்றால்தான் அது 100 சதவிகித வெற்றி. நம் திராவிட முன்னேற்றக் கழகத்துக்கு வெற்றி.

இந்த மாநாடு நாடாளுமன்றத் தேர்தல் நடக்கின்ற இந்தச் சூழ்நிலையில் நடந்தேறியிருக்கிறது. நீங்கள் ஒன்றைப் புரிந்து கொள்ள வேண்டும். சென்ற முறை 2019ஆம் ஆண்டு நாடாளுமன்றத் தேர்தல் நடந்த பொழுது, நாம் எதிர் கட்சி. ஆட்சியில் இல்லை. ஆனால், தமிழ்நாட்டு மக்கள் ஒட்டுமொத்தமாக நம்மை வெற்றிபெற வைத்து டெல்லிக்கு அனுப்பினார்கள். மிகப்பெரிய வெற்றியைக் கொடுத்தார்கள். இன்னும் சொல்லப்போனால் இந்தியாவிலேயே மூன்றாவது பெரிய இயக்கம் திராவிட முன்னேற்றக் கழகம் என்ற பெருமையைத் தேடித் தந்தனர் தமிழக மக்கள்.

நாம் அத்தனை பேரும் ஒரு சபதம் எடுத்துக்கொள்ள வேண்டும்!

இந்த முறை நாம் அத்தனை பேரும் ஒரு சபதம் எடுத்துக் கொள்ள வேண்டும். தொகுதிப் பங்கீடு, வேட்பாளர் பட்டியல் பற்றி எல்லாம் நீங்கள் கவலைப்படாதீர்கள். தலைவர் அதையெல்லாம் முடிவு எடுப்பார். ஒரு நல்ல வேட்பாளரை வெற்றிபெறக் கூடிய வேட்பாளரை அது கூட்டணியாக இருந்தாலும் இருக்கலாம். அதில் நம் உதயகூரியன் நின்றாலும் நிற்கலாம். அதை நான் சொல்ல முடியாது. தலைவர்தான் முடிவு செய்ய வேண்டும். ஆனால், யாரை தலைவர் வெற்றி வேட்பாளராக அறிவிக்கிறாரோ அவரது வெற்றிக்காகப் பாடுபட வேண்டும்.

மாநாட்டில் பேசும் பொழுது தலைவர் சொன்னார், “வேட்பாளரைப் பற்றி

எல்லாம் நீங்கள் கவலைப்படாதீர்கள் நான் பார்த்துக் கொள்கிறேன். யார் வெற்றி பெற போகிறார்களோ அவர்கள் தான் வேட்பாளர்கள்” என்று தலைவர் அவர்கள் சொன்னார்.

நான் உங்களிடத்தில் கேட்டுக்கொள்வதெல்லாம், யாரை தலைவர் வேட்பாளராக அறிவித்தாலும், நீங்கள் மனதில் ஒன்றே ஒன்றுதான் வைத்துக்கொள்ள வேண்டும். நாம் ராமநாதபுரம் நாடாளுமன்றத் தொகுதியில் உங்களின் வேட்பாளர் முத்தமிழறிஞர் கலைஞர் தான் உங்களின் வேட்பாளர். நீங்கள், அவரைத்தான் வெற்றிபெற வைத்து, டெல்லிக்கு அனுப்ப போகிறீர்கள். நாடாளுமன்றத்திற்கு அனுப்பப் போகிறீர்கள். அந்த உணர்வுடன் நீங்கள் அத்தனை பேரும் தேர்தல் பணியில் ஈடுபட வேண்டும் என்று நான் கேட்டுக் கொள்கின்றேன்.

ராமநாதபுரம் மாவட்ட சட்டமன்றத் தொகுதிகள், திருவாடனை, பரமக்குடி, முது குளத்தூர், ராமநாதபுரம் என நான்கு தொகுதிகளை வெற்றி பெற வைத்துள்ளோம். பல வருடங்களுக்குப் பிறகு பரமக்குடி தொகுதியில் திராவிட முன்னேற்றக் கழகத்தை வெற்றி பெற வைத்திருக்கிறோம். எனவே, இந்த வெற்றி தொடர வேண்டும் என்று உங்களை எல்லாம் நான் கேட்டுக் கொள்கின்றேன்.

மத நல்லிணக்கத்திற்கு பெயர் பெற்ற ஊர், இந்த ராமநாதபுரம். அதற்குச் சிறந்த உதாரணமே மாவட்டக் கழகச் செயலாளர் காதர் பாட்சா என்கிற முத்துராமலிங்கம்தான். இந்துவாக இருக்கட்டும், முஸ்லிமாக இருக்கட்டும், கிறிஸ்துவராக இருக்கட்டும் தமிழ்நாட்டில் இருக்கக்கூடிய அத்தனை பேரும் சகோதர சகோதரிகளாக வாழ்ந்து கொண்டிருக்கிறோம்.

தமிழ்நாட்டு மக்கள் என்றைக்கும் துணை போக மாட்டார்கள்!

முத்துராமலிங்கம் அவர்கள் பேசும் போது “மதத்தை வைத்து அரசியல் செய்ய முயற்சிக்கிறார்கள், அதற்கு தமிழ்நாட்டு மக்கள் என்றைக்கும் துணை போக மாட்டார்கள். இங்கு அண்ணன் நவால் கனி இருக்கிறார். பொங்கலுக்கு அவரை என் வீட்டிற்கு அழைப்பேன், நன்றாகக் கொண்டாடுவோம். ரம்ஜானுக்கு அவர் எனக்கு பிரியானி அனுப்பி வைப்பார். இதுதான் தமிழ்நாட்டு மக்கள். மதத்தை வைத்து அரசியல் செய்கிற ஒன்றிய பா.ஜ.க. அரசின் நினைப்பு என்னென்றும் பலிக்காது” என்று சொன்னார். இதுதான் தமிழ்நாடு.

இந்தக் கூட்டத்திற்குப் பெயர் ‘‘உரிமைகள் மீட்டிக் கூட்டம்’’. கடந்த 10 ஆண்டு கால அ.தி.மு.க ஆட்சியில் மாநில உரிமைகள் அத்தனையையும் ஒன்றிய பா.ஜ.க அரசிடம் விட்டுக் கொடுத்திருக்கிறார்கள். புதிய கல்விக் கொள்கை என்று கொண்டு வருகிறார்கள். இதுவரைக்கும் பத்தாம் வகுப்புக்கு, 12ஆம் வகுப்புக்கு பொதுத்தேர்வு இருந்தது. இப்போது இந்த புதிய கல்விக் கொள்கையில் எட்டாம் வகுப்பிற்கு பொதுத் தேர்வு என்று சொல்கிறார்கள். நம் வீட்டுப் பிள்ளைகள் படிக்கக் கூடாது என்று இப்படி புதிய புதிய

திட்டங்களைக் கொண்டு வந்து திணிக்கிறார்கள்.

கிராமங்களில் இருந்து ஏழை எளிய மாணவர்கள் எல்லாம் படித்து மருத்துவராக வேண்டும் என்று கலைஞர் நுழைவுத் தேர்வையே ரத்து செய்தார். மறைந்த முதலமைச்சர் ஜெயலலிதா அம்மையார் இருந்த வரை, தமிழ்நாட்டுக்குள் நீட் தேர்வை நுழைய விடவில்லை. அதற்காக அவரைப் பாராட்டியே ஆக வேண்டும். அவர் மறைந்த பிறகு திருட்டுத்தனமாக ஒன்றிய பா.ஜ.க.வின் மிரட்டலுக்குப் பயந்து அ.தி.மு.க ஆட்சிதான் தமிழ்நாட்டிற்குள் நீட் தேர்வைக் கொண்டு வந்தது. ஆனால், காங்கிரஸ்தான் இந்த நீட் தேர்வைக் கொண்டுவந்தது என்று, அவர்கள் சொல்லி மழுப்புவார்கள்.

நீட் தேர்வால்

மருத்துவக் கனவு சிதைந்துவிட்டது!

அரியலூர் மாவட்டம் அனீதாவில் தொடங்கி, சென்னை ஜெகதீசன் வரை கடந்த ஆண்டு 21 குழந்தைகள் தற்கொலை செய்திருக்கிறார்கள். நீட் தேர்வால் அவர்களின் மருத்துவக் கனவு சிதைந்துவிட்டது என்று தற்கொலை செய்துகொண்டார்கள். ஜெகதீசனும் இதைத்தான் எழுதிவைத்து தற்கொலை செய்துகொண்டார். அந்தத் துயரம் தாளாமல் மறுநாளே அவரது தந்தையும் தற்கொலை செய்துகொண்டார். இந்த நீட்டால் ஒரு குடும்பத்தையே இழந்திருக்கிறோம்.

நீட் தேர்வை ரத்து செய்ய முயற்சி எடுப்போம் என்று தேர்தல் பிரச்சாரத்தில் சொன்னோம். சொன்னதுபோலவே, நீட் தேர்வை ரத்து செய்வதற்கான அனைத்து முயற்சிகளிலும் ஈடுபட்டுக் கொண்டிருக்கிறோம். இங்கிருந்து சட்டமன்றத்தில் தீர்மானம் நிறைவேற்றி, ஒன்றிய அரசுக்கு அனுப்புகிறோம். இதுவரைக்கும் குடியரசுத் தலைவர் கையெழுத்து போடாமல் இருக்கிறார்கள். இளைஞர் அணியின் சார்பாக கையெழுத்துகள் வாங்கி, சேலம் மாநாட்டில் தலைவரிடம் கொடுத்திருக்கிறோம். ‘50 நாட்களில் 50 லட்சம் கையெழுத்து’, எங்களுக்கு நீட் தேர்வு வேண்டாம், ரத்து செய்யுங்கள் என்று பொதுமக்கள், மாணவர்களை சந்தித்து கையெழுத்து பெற்று இருக்கிறோம்.

விரைவில் தலைவரின் ஒப்புதலைப் பெற்று டெல்லிக்குச் சென்று அங்கேயும் போராட்டத்தை நடத்தத் தயாராக இருக்கின்றோம். என்னைக்கு தமிழ்நாட்டில் இருந்து நீட் தேர்வு முழுமையாக ரத்து செய்யப்படுகிறதோ, அதுதான் நமக்கு கிடைக்கக்கூடிய முதல் வெற்றி.

இந்தியைத் தணிக்க முயற்சி!

தமிழ்நாட்டுக்குள் எந்த விதத்திலாவது இந்தியைத் தணிக்க வேண்டும் என்று முயற்சிக்கிறார்கள். எப்போதுமே நாம் இந்தத் திணிப்பை ஏற்றுக்கொள்ள மாட்டோம். டிசம்பர் மாதம் சென்னையில் மிக்ஜாம் புயல், தென்மாவட்டங்களில் வரலாறு காணாத பெருமழை என எவ்வளவு பாதிப்புகள் ஏற்பட்டன என்பது உங்களுக்குத் தெரியும். நானும், பல்வேறு அமைச்சர்களும் கிட்டத்தட்ட 10 நாட்கள் அங்கு தங்கி, மக்கள் பணி

யில் ஈடுபட்டோம். பாதிக்கப்பட்ட ஒவ்வொரு குடும்பங்களுக்கும் 6000 ரூபாய் கொடுப்போம் என்று தலைவர் அறிவித்தார். ஆனால், அந்தப் பேரிடருக்கான நிதியாக ஒன்றிய அரசு ஒரு பைசா கூட நமக்கு கொடுக்கவில்லை.

இப்படி அனைத்து உரிமைகளையும் ஒன்றிய பா.ஜ.க அரசு நம்மிடமிருந்து பிடுங்கிக் கொண்டிருக்கிறது இதையெல்லாம் நாம் தட்டிக் கேட்க வேண்டும். அதற்கு இந்த நாடாளுமன்றத் தேர்தல் ஒரு மிகச் சிறந்த நல்ல வாய்ப்பு. நம் தலைவர் யாரை முடிவு செய்கிறார்களோ அவர்கள்தான் அடுத்த பிரதமராக அங்கே அமர வேண்டும். அதற்கு வருகின்ற நாடாளுமன்றத் தேர்தலில் 40க்கு 40 நாம் வெற்றி பெற்றாக வேண்டும்.

நம்மை என்னென்ன முறையில் எல்லாம் மிரட்டி பார்க்கிறார்கள்? இ.டி., சி. பி.ஜ., ஐ.டி. சோதனையெல்லாம் செய்து கிறார்கள். இதற்கெல்லாம் தி.மு.க.காரன் பயப்படுவானா! அ.தி.மு.க. என்று நினைத்துக் கொண்டு நம்மிடம் அவர்களின் வாலை ஆட்டிக் கொண்டிருக்கிறார்கள். அவர்களின் வாலை நாம் ஒட்ட நறுக்குவோம். இரண்டே இரண்டு சம்பவத்தை மட்டும் சொல்கிறேன்.

குடியரத் தலைவரை

ஏன் அழைக்கவில்லை?

சமீபத்தில் கிட்டத்தட்ட 1000 கோடி ரூபாய் செலவு செய்து புதிய நாடாளுமன்ற கட்டடத்தைத் திறந்தார்கள். அதற்கு யாரை அழைக்க வேண்டும்? இந்தியாவின் முதல் குடிமகன் யார்? எங்கோ இருக்கக்கூடிய சாமியார் களை எல்லாம் அழைத்துக் கொண்டு சென்று நாடாளுமன்ற கட்டடத்தைத் திறந்தார்கள். குடியரசுத் தலைவரை திறப்பு விழாவுக்கு ஏன் அழைக்கவில்லை? ஏனென்றால், அவர் கணவனை இழந்தவர், மலைவாழ் மக்கள் வகுப்பைச் சார்ந்தவர். அதையும் திறந்த ஒரே வாரத்தில் இழுத்து மூடிவிட்டார்கள். கேட்டால், வாஸ்து சரியில்லை என்று சொல்லி விட்டார்கள்.

அதேபோல இன்னொரு சம்பவம், சமீபத்தில், அயோத்தியில் ராமர் கோயிலைத் திறந்தார்கள். அதற்கு யாரை அழைத்து இருக்க வேண்டும்? சாமியார்கள் அழைத்திருக்க வேண்டும். ஆனால், அழைத்தார்களா அழைக்கவில்லை! மோடி வந்தால் நாங்கள் வரமாட்டோம் என்று சாமியார்கள் சொல்லி விட்டார்கள். நம்மை வர வேண்டுமென்றார்கள். நம் மக்கள் கோயிலுக்கு வர மாட்டோம் என்று சொல்லவில்லை. அங்கிருந்த மசூதியை இடித்து விட்டு கோவில் கட்டி இருக்கிறீர்கள், அதனால் வரமாட்டோம் என்று சொல்கிறோம்.

நீங்கள் கோவில்களைக் கட்டினால், தமிழ்நாட்டு மக்கள் நன்றாக வந்து வழிபடுவார்கள். ஆனால், தேர்தல் என்று வந்து விட்டால் வாக்குச் சீட்டில் உதயகூரியன் சின்னத்திற்குத்தான் வாக்களிப்பார்கள். அப்படிப் பட்ட தெளிவான மக்கள்தான் நம் தமிழ்நாட்டு மக்கள்.

“ஆட்டுக்கு தாடியும் நாட்டுக்கு

ஆளுநரும் தேவையே இல்லை”

இங்கு ஆளுநர் ஒருவர் இருக்கிறார். பேரறிஞர் அண்ணா அப்பொழுதே சொன்னார், “ஆட்டுக்கு தாடியும் நாட்டுக்கு ஆளுநரும் தேவையே இல்லை” என்று. அரசு நிகழ்ச்சிகள் அனைத்திலும் தமிழ்த் தாய் வாழ்த்துதான் முதல்முறையாக பாடப்படும். நிகழ்ச்சி முடியும்போது தேசிய கீதம் பாடுவோம். எங்களுக்கு தேசிய கீதமும் முக்கியம். அதைவிட எங்கள் தமிழ்த் தாயும் முக்கியம்.

இந்த நிகழ்ச்சியில்கூட தமிழ்த்தாய் வாழ்த்தை பாடி ஆரம்பித்து இருக்கிறோம். இனிமே அரசு நிகழ்ச்சிகள் இல்லை. அனைத்து கழக நிகழ்ச்சிகளிலும் தமிழ்த் தாய் வாழ்த்தோடுதான் ஆரம்பிக்கப் போகிறோம். அமைச்சரவை கொடுத்த உரையை சட்டமன்றத்தில் படிக்க வேண்டியதுதான் ஆளுநரின் வேலை. அவர் ஒன்றும் மக்கள் பிரதிநிதி கிடையாது. மக்களால் தேர்ந்தெடுக்கப்பட்டவர் கிடையாது.

தொடர்ச்சி 12 ஆம் பக்கம்